

Review Article

Matsayin Sarki a Idon Bahaushe: Tsokaci Daga Wasu Wakokin Baka (The Status of Sovereigns in the Eyes of the Hausas: Insights from Selected Oral Songs)

Halima Mansur Kurawa¹, Abu-Ubaida Sani^{1*}

¹Department of Languages and Cultures, Federal University Gusau, Nigeria

Article History

Received: 01.12.2024

Accepted: 06.01.2025

Published: 11.01.2025

Journal homepage:

<https://www.easpublisher.com>

Quick Response Code



Abstract: "In ka ji Tambura sai Sarki," meaning "Drums of war are only beaten for sovereigns," encapsulates the unique position of sovereigns in Hausa culture. Sovereigns are distinguished by specific roles, behaviors, and attributes that set them apart from the "talaka" (ordinary folk), who cannot claim these qualities. As captured in the words of a praise singer, "Don ba a yin gasa da Sarki" ("No one can compete with the sovereign"), Hausa oral traditions consistently exalt sovereigns while reserving negative traits exclusively for their adversaries. This study examines Hausa oral songs to explore these cultural perceptions of sovereigns, employing Gusau's (2015) Wa'kar Baka Bahaushiya (WBB) as a framework. Primary data were collected through transcription and analysis of oral songs from memory cards, CDs, and both published and unpublished sources. Additionally, insights were gathered through consultations with courtiers and discussions with common folk in Hausa towns and cities to understand popular views on sovereignty. The findings reveal that Hausas attribute extraordinary qualities and powers to their sovereigns, perceiving them as reflective of the community's own identity and status. This reverence explains the cultural norm of avoiding negative characterizations of sovereigns, highlighting their central role in Hausa sociopolitical and cultural life.

Keywords: Hausa Oral Literature, Hausa Traditional Music, Hausa Culture, Sarauta System

Copyright © 2025 The Author(s): This is an open-access article distributed under the terms of the Creative Commons Attribution 4.0 International License (CC BY-NC 4.0) which permits unrestricted use, distribution, and reproduction in any medium for non-commercial use provided the original author and source are credited.

1.0 GABATARWA

Bisa ga al'ada, Bahaushe ya amince mutane ba matsayinsu guda ba. Wani yana gaba da wani. Kowane mutum da irin matsayinsa gwargwadon yadda al'ada ta tanada. Wannan matsayi yana iya zama madaukaki wanda zai ri'ka hauhawa saboda wasu dalilai. Yana kuma iya kasancewa makaskanci a dalilin yin wasu abubuwa da ba a saba gani ba, wafanda suka kauce wa sannanniyar al'ada da kuma addini.

A tsarin zamantakewar Hausawa, sarki yana gaba da kowa a bisa wasu dokoki wafanda al'ada da addini suka tanada. Bahaushe yana lura da halayen sarki da siffofinsa da ayyukansa da alherinsa da abubuwan da sarki yake so da wafanda yake kyama. Da haka ne Bahaushe yake ba shi matsayi dayan biyu; 'yabo' ko 'kushe.' Wannan takardar ta yi kokarin fito da yadda Bahaushe yake kallon halayen sarki da suka hada da mutunci da kwarjini da karfin imani da hikima da son addini da son jama'arsa. Binciken zai nazarci duk wadannan daga bakin mawa'kan baka. Haka kuma, daga bakinsu ne zamu fahimci halaye na *kushe* wafanda

Bahaushe kan yi ga sarki saboda a ganinsa ya kasa kaiwa matsayin yabo.

1.1 Dabarun Bincike

An tattara bayanan wannan bincike daga majiyan farko ta hanyar sauraron wa'ko'in baka na Hausa. Bugu da kari, an tattauna da mutanen fada don jin halaye da dabi'un Sarakuna. Haka kuma an yi hira da sauran jama'a gama-gari don fahimtar hangensu game da sarki. Ayyukan da suka gabata a fannin nazarin wa'ka sun yi wa binciken jagora tare da saita masa alkibla.

Bugu da kari, an d'ora wannan aiki a kan ra'in Wa'kar Baka Bahaushiya (WBB). Wannan ra'i ne da Gusau (2015) ya assasa. Ra'in ya samar da muhimman matakai da kuma ingantaccen tsarin nazarin wa'ko'in Hausa, tun daga kan taliyon tarihin makadi har zuwa tsettsefe jigo ko turken wa'ka. Manazarta da suka yi amfani da wannan ra'in a bincikensu sun hada da Danhassan (2024).

2.0 Sarki Da Sarauta

Sarki shugaba ne na al'umma wanda ya kasance mafi girman martaba da matsayi a tsarin sarautar gargajiya. A Sa'id da wasu (2006 p. 392) an bayyana ma'anr sarki da cewa: "Sarki shi ne mutumin da aka nada ta hanyar gargajiya don ya shugabanci mutane ta hanyar mulki ko sana'a ko wani abu." Al'ada ita ta tanadi sha'anin sarauta a hannun wasu mutane na musamman. Talaka komai kwazonsa da cancantarsa ba ya yin sarauta.

Sarauta kuwa tana nufin "*shugabanci musamman irin na gargajiya*" kamar yadda Sa'id da wasu (2006 p. 391) suka bayyana. Yahaya da wasu, (1992 p. 73) sun yi bayanin ma'anar sarauta da cewa: "Sarauta dai tana nufin mulki ko iko. Watau ko kuma d'aukar nauyin jagorancin al'umma wanda ya hasda da yi musu shugabanci ta hanyar tsara hanyoyin kiyayewa da lafiyarsu da ta dukiyarsu da shirya musu ka'idojin zaman tare ta fuskar shari'a da gudanar da hulfa tsakanin kasarsu da kasashen makwabta da kasashen waje. Wanda yake yin sarauta shi ne sarki, kasar da yake mulka kuwa ana kiranta masarauta."

A cikin wannan bayanai za a fahimci cewa, saurautar da sarki yake yi tana ba shi wani matsayi na musamman a cikin al'umma. Matsayi kuwa yana nufin "d'aukar matsayi ita ce mu'kami. Matsayi kuwa abu ne da jama'a take iya gani a tare da mutum dangane da halayensa na zama da mutane da ilminsa ko wadatarsa ta abubuwa, da kuma yadda yake iya gudanar da wadansu al'amura" (Alhassan da wasu, 1982 p. 71).

3.0 Matsayin Sarki a Idon Bahaushe

A tarihin kasar Hausa, sarki majibincin al'amuran al'umma ne. Sarautarsa ce take kula da zamantakewar al'umma da tsaronsu da iliminsu da sana'o'insu, har ma da ala'ksu da sauran al'umm. Bakura & Sani (2023 p. 98) sun nuna haka a inda suka ce "Kafin tsarin mulkin dimokuradisyia, al'amarin ilimin al'umma dungungum a hannun sakuna yake."

A mahangar Bahaushe sarki yana samun matsayi gwargwadon yadda yake bin tsarin cu'e-ni-in cu'e-ka tsakaninsa da talakawansa. Akwai abubuwan da sarki zai yi musu, (misali, rikonsu da adalci). Su kuma talakawa akwai wadanda za su yi masa (misali, biyayya). A idon Bahaushe sarki yakan samu matsayi na yabo ko kushe.

3.1 Yabo

Yabo yana nufin kambama ko kurantawa ko kofa wani mutum ko wani al'amari ta hanyar nuna dacewa da cikar kima da tsarinsa. Sa'id da wasu (2006 p. 476) sun bayyana *yabo* a matsayin "fadar wata kalma mai dasi ga wani mutum da ya aikata wani kyakkyawan abu." Bahaushe ya yarda sarki yana da wasu halaye da suka fifita shi a kan sauran jama'a. Su ne kuma suke kara masa kwarjini da martaba da kauna a idon mutane.

Bahaushe yana yabon halayen sarkinsa da abin da masarauta ta shahara da shi. Idan masarauta ta shahara ta fuskar yaki to zai yabi sarkinsa da jaruntaka. Idan kuma masarauta ta shahara a kan addini sai a yabi sarkin ta hanyar kofa halin rikon addininsa. Yabon da Bahaushe yake yi wa sarki, shi yake nuna jin dadin yadda ake jagorantar sa. Hausawa sun ba wa sarki wani muhimmin matsayi duba da halaye da siffofi da sarki yake da su, da kuma abubuwan da yake aikatawa. Daga cikin ire-ireni matsayin da yake ba shi akwai:

- a. Matsayin uba
- b. Matsayin karimi
- c. Mai adalci kuma mai tirsasawa
- d. Matsayin jarumi
- e. Matsayin mai gaskiya
- f. Matsayin gwanin ado

3.1.1 Matsayin Uba

Asalin kalmar uba tana nufin mahaifi. Duk da haka, kalmar tana da yalwar ma'ana a al'adance inda take iya d'aukar ma'anar majibincin lamuran mutum. A al'adance akan ba wa sakuna matsayin uba inda har ake kiran su da *iyayen kasa*. Tasirin da sarki yake da shi, shi ya sa Bahaushe ya d'auka shi uban kowa. Yana da halaye irin na uba kamar tausayi da kulawa da jama'arsa. Sufi (1993 p. 197) ya nuna sarkin Kano Abdullahi Bayero yakan sa wa a kawo duk yaron da ya isa shayi gidansa a sha su tare da 'ya'yan sarki, a kuma yi jinyarsu a nan har su warke. A lokacin jinyar, kulum sai an yanka musu katon bajimi.

Irin matsayin da sarki yake da shi na uba ya sa komai mu'kamin talaka a al'ada shi ne yake gaishe da sarki da kai masa ziyyarar ban girma. Ga misalan da suke nuna wannan matsayi daga wasu makadan baka:

Dan sarki ba ya ja da sarki,
Don ya sani ubanai ne,
Ba ya jan kau ubanai wargi.
(Sarkin Taushi: Muhamman bajinin gidan Sambo...)

Kalmar 'ja' a nan za ta iya d'aukar ma'anar jayayya ko wasa. Ana samun wasa ne a tsakanin tsareku, wato sa'a a shekaru ko matsayi. Wanda kuwa aka d'auka a matsayin uba, ba zai yi daidai da tsara ba. Don haka sarki da yake da matsayi irin na uba, ba za a ja shi da wasa ba ko jayyya ba.

Dangiwa Zuru na cewa:
Ku bar gani nai kamar yaro,
Yanzu shi a uban kowa,
Ga dauri shi aka kira ya taho,
Yanzu shi ka kiran kowa.
(Dangiwa Zuru: Tankwafau namijin zaki...)

Wato ba shekaru ne suka ba wa sarki matsayin uba ba. Mu'kamin da yake ri'fe da shi ne ya ba shi wannan martaba. Idan aka nafa yaro ya zama sarki, to daga ranar ya zama uba ga talakawansa, ba tare da la'akari da fankantar shekarunsa ba. Daga wannan lokacin abin da

a da ake umartar sa da ya yi, yanzu shi zai bayar da umarnin a yi. A duba karin misali a kasa:

Ba mai tabarma gare su,
Ban ga katifa ba,
Kayansu na sawa ya bi ruwa,
Ba su samu ba,
Wasu ma 'yan 'ya'yan sun fita,
Sam ba su koma ba,
Da akwai tausai,
Da da uwa a raba su,
A kai shi gidan sarki.
(Rarara: Wa'kar jaje ga jama'ar Borno)

A nan mawakin ya nuna yadda ake raba da da uwa domin a kai shi gidan sarki. Sarki ya wakilci uba a wannan bagire ta yadda ya jibinci lamarin yaran.

3.1.2 Matsayin Karimi

Karimi yana nufim mutum mai karamci. Karamci kuwa ya shafi yawan kyauta da kuma shimpidar fuska wadda ta fi ta tabarma. Karamci da ya shafi halayyar kyautatawa ko yin alheri. Bahaushe yana daukar sarki a matsayin wanda ya fi kowa iya kyautar girma. Misali, sarki yakan yi kyautar tufafi masu tsada da dawaki da kudi da bayi da sauransu.

Ga yadda Bahaushe ya nuna karimcin sarki daga bakin makada:

Kowas samu so,
Ga sarki,
Ba tambaya akai ba,
Sai a gani ga riguna nai.
(Sa'idu Faru: Bajinin gidan Buwai)¹

A nan abin nan ne da Bahaushe yake cewa, "ba ka abota da biri sandarka ta makale a sama," ko kuma "barewa ba ta gudu danta ya yi rarrafe." Wanda sarki yake kauna ba sai ya bude baki ya fadi ba. Alamu na wadatar da yake ciki ita za ta nuna hakan. Lallai Bahaushe ya yarda sarki karimi ne duba da yana iya yin kyautar tube, kamar dai yadda Narambada ya ce:

Kar ku gama ni da yaro,
Kun san yaro bai yi fasahata ba,
Kar ku gama ni da yaro,
Kun san yaro bai yi zalakata ba,
Yaro bai kai inda Narambada,
Mai Tabarukun sarki.
(Narambada: Gogorman Tudu jikan Sanda)

Kyautar tabaruku (kyautar tube), ita ce kyautar da sarki zai tube rawani (tasala) da yake da sha'awa ya mika wa wani. Zai kuma iya tube riga da wando da taguwa wadanda yake sanye da su ya ba shi. Sannan ya kawo doki da kudi ya hada masa kamar yadda Gusau (2001 p. 83) ya bayyana.

Kayayyakin nan da aka jero a wannan dan wa'ka sun isa su nuna karimcin sarki ga talakawansa. Ga su kamar yadda Dankwairo ya zayyano su:

Sarki mai kyautar doki,
Sarki mai kyautar riguna,
Sarki mai kyautar wanduna,
Sarki mai kyautar kuftoci,
Sarki mai kyautar alkyabba,
Sarki mai kyautar rawunna,
In dai yai maka kayan kawa,
Ya mi'ka ma kud'di Fam dari
Abin shagaliya samu.

(Dankwairo: Ba takura kaurin gaba)

3.1.3 Mai Adalci Da Tirsasawa

Adalci yana nufin tausayawa ko yin hukunci bisa gaskiya da amana ko rangwantawa. Idan aka ce adali kuwa, ana nufin mutum ko shugaba mai adalci. Kalmar tirsasawa kuwa tana nufin tilastawa. Mai tirsasawa shi ne wanda yake tilastawa domin a aikata wani aiki ko a guji aikata abin da ya hana.

A idon Bahaushe Sarki adali ne mai yin hukunci da gaskiya. A bangare daya kuma yana iya tirsasawa a yi wani abu ko a bari. Dole sarki ya hada wadannan siffofi wajen gudanar da mulki. Dubi yadda makadi ya ce:

Rike talakkawanka da kyawo,
Kai musu hairi,
Ka sa su hanyoyin Musulunci,
In sun tankware ka tankwaso su,
In ko sun kiya ka ba su kashi,
Sai an juya musu hali,
Talakka bai san,
Talakka ne ba."
(Dankwairo: Babban Jigo na Yari uban Shamaki...).

Wanda ya fandare daga kan daidai shi ne wanda za a tankwaso ya koma kan hanya. Ashe kuwa dole ne sarki ya zama mai tirsasawa.

A wani wuri kuma makadi yana cewa:
Tsaya yanzu lokaci dai ya canza,
Duniya tana ga mazaizanta,
An ce sarakuna suke mulki,
Ba su ja a ja don ba hali.
Sarki yas san yanayin birni,
Sarki yas san yanayin daji,
Yas san dadin talakawanai,
Yas san zafin talakawanai,
Tattalin kasa sai sarki,
Tun zamanin na hwarko balle yau.
(Sani Aliyu Dandawo: Gadan-gadan Sarki Mamman...)

Sanin halin da talakawa suke ciki alama ce ta iya mulki, Shi kuwa iya mulkin ana auna shi ne da adalcin shugaba.

¹ Wannan wa'ka ce ta Sarkin Kiyawan Kaura Namoda, Abubakar Garba.

3.1.4 Matsayin Jarumi

Jarumi siffa ce ta mazantaka wadda take nufin karfi da jajircewa da rashin tsoro. Siffa ce ta kamala da cikar iko ga sarki. Bahaushe kuma ya fahimci haka. A bisa wannan fahimtar ne ma Sa'ido Faru yake cewa:

Ban da gudu ban da razana,
Ka san Sarki ba ya waiwaya,
Ko da jan Gwamna yag gani.
(Sa'ido Faru: Gwabron giwa uban Galadima...)
Jarumi don tsoron halaka akan rasa mai tarar
gaba da shi. Makadi Sani Mamman Inyagi ya
nuna bacewar lissafi ne yin jayayya da sarki a
inda ya ce:
Sarki fa ikon Allah,
Kowa ka jayayya da Sarki,
Ka san dubarar shi ta bace,
(Sani Mamman Inyaga: Mamman Sadaukin
Sarakuna...)

3.1.5 Mai Gaskiya

"Gaskiya na nufin nuna ko fadfar ko aikata abu a ainihin yadda yake" (Sa'id da wasu, 2006 p. 161). Wannan siffa ko ba a fadfa ba, ka san Bahaushe zai saka ta a cikin ma'aunana da yake auna sarki da shi. Ita gaskiya tare suke koyaushe da adalci. Sarakuna su ne suka fi cancanta da su tsare gaskiya. Sa'ido Faru yana cewa:

Makarinka gaskiya,
In dai ka bi kame-kamen karya ana ta yi,
Ba a zamna hwadi gabon Sarki ba.
(Sa'ido Faru: Adon San Kano Shiryayyen
Sarki)

3.1.6 Iya Ado

Iya ado a wajen sarakuna abin so ne. Sarki yakani yi ado na ban kaya a lokacin fadanci ko fita rangadi ko halartar wani taro ko hawa na salla da dai sauran bukuwa masu alaka da sarauta. Da wuya talaka ya ga sarkinsa ba a cikin ado ba, domin ado kamala ce ga sarakuna. Yana kara musu farin jini da kwarjini da daukaka. Daukakar sarki tana daga darajar talakawansa. Galibi tufafin da sarki yake sawa sukan bambanta da na sauran jama'a ta fuskar kyau da tsari da kuma daraja da tsada. Makada a cikin wakokinsu dabon-daban sukan yaba adon sarakuna. Misali:

Alkyabbar da ya sanya,
Da kaya nai na jikinai,
Alkyabbar wani sarki,
Ba ta sayen wannan alkyabba,
Albashin wani sarki,
Na shekara ashirin da biyar,
Ba zai sayi alkyabbar ba.
(Dankwairo: Batakura Kaurin gaba...)

3.2. Kushe

Kalmar 'kushe' tana nufin bayyana kaskancin wani abu da kasancewarsa koma-baya ta hanyar nuni ga nakasu da aibin da yake tattare da shi. Bahaushe ba ya son sarki da wata tawaya a kira ko a hali kamar rowa, wadanda za su sa a yi masa kushe. Kowane makadi yana ko Karin yaba sarkinsa tare da zakulo wani aibin da zai

kushe abokin hamayyar sarkin nasa, kamar yadda Bakura & Sani (2021 p. 48-49) suka bayyana. Daga abin da Bahaushe yake kushewa game da sarki akwai:

- a. Tsufa
- b. Tawayar siffa
- c. Mugun hali
- d. Raini
- e. Kaskanci

3.2.1 Tsufa

Kalmar 'tsufa' tana nufin dadewa a duniya. Tsufa tawaya ce a tunani da karfin jiki. Idan sarki ya kasance tsoho, tsufar za ta hana shi sukunin sauve nauyin da yake kansa. Bahaushe ba ya son ya ba wa tsoho sarki, saboda sanin nauye-nauyen da suke tattare da mulki. Sarkin Taushin Sarkin Katsina yana cewa:

Ran da Allah yay yo ni ban san shiga burtu ba,
Mai farin geme ya bi ya lallaba mai shuni,
Yanzu sun gane ba su son bai wa tsoho sarki.
(Sarkin Taushin Katsina: Muhamman Bajimim
gidan Sambo gwabron giwa)
Narambada kuma ya ce:
Gidan ga mutum hudu ba su sarauta,
Da sambalto da satoto,
Sai wanga na ukku kazami,
Na cikon hudu dinsu *azuji*,
(Narambada: Shiri bajimin Mamuda...)

Kalmar *azuji* tana nufin tsoho. Narambada ya kawo su cikin jerin munanan siffofi da za su hana a yi wa mutum sarauta. Wannan ya yi daidai da abin da Sarkin Taushin Sarkin Katsina ya ambata na cewa mutane "ba su son bai wa tsoho sarki."

Makada Dankwairo kuwa cewa ya yi:
Kyawun dan sarki talatin,
Dan sarki duk yay yi sittin,
Bai gaji gidansu ba ta bace mai,
Sai bidar jalli,
Ai tuggun jakkai,
A samu na shan dawo,
Kar a lalace.
(Dankwairo: Shiryia kayan fada Maigida
Tsahe...)

Duka wadannan misalai ne da suke nuna kushen Bahaushe ga tsoho ya zama sarkinsa. Saboda kasancewarsa tsoho rauni ne da zai hana shi gudanar da mulki, ya kasa fahimtar abubuwa har su fi karfinsa. Wannan ne ya sa wasu sarkunan suke yin murabus su nadu 'ya'yansu a lokacin da tsufa ta kama su.

A wani wuri kuwa Dankwairo ya sake cewa:

In ji mutanen garinmu,
Ka yi sarauta cikin lokaci,
Sarkin Maradun bai zarce lokaci ba.
Yaro dan shekara talatin,
Aka bai wa sarki,
(Dankwairo: Jikan Moyi...)

Duka wadannan misalai ne da suke fito da hangen maslahar Bahaushe a cikin bayar da mulki ga mutum mai madaidaitan shekaru, saboda irin nauyin da mulki yake tattare da shi.

3.2.2 Tawaya a Siffa

Akan yi wa sarki zambo saboda wata siffar tawaya da yake da ita. Wannan ne ya sa Bahaushe yake nuna kyamar tawaya ko nakasa ga sarkinsa. Daga cikin tawayar akwai wadda a al'adance ba a ba wa mai ita sarautar mutanen gari masu lafiya. Ire-irensu sun hada da makanta ko kurumta da sauran nau'ukan nakasar da za su sa ya kasa sauke nauyin da yake kansa. Akwai kuma tawayar da ba ta kai wadannan ba amma za ta rage kwarjini da muhibbar sarki a idon jama'a. Sa'idu Faru yana cewa:

Dogon sarki yana da ban shawa,
Ran da an ka zo taro,
Ya hi kyau da riguna.
Duw wanda ag gagere a aje shi gun rabon dawo.
Shi kai ma wanga dunkule,
Shi kai ma wanga dunkule,
In wurin da mata ciki,
Hat tuman gada yakai.
(Sa'idu Faru: Ya ri'ka da gaskiya, Muhammadun Muhammadu...)

Tun da fari sai da makadif ya yi yabo kan sarkin da yake da tsawo, domin idan ya tashi yin zambo ya nuna wanda bai samu sarauta ba gjartarsa ce ta jawo masa.

Ibrahim Narambada kuma ya ce:

Ka ga dan sarki da kunnuwa da hwadi,
Ga shi da karya ga shi da rowa,
Ko ka girmama shi ba shi sarki.
(Narambada: Masu gari mazan gabas tsayaye...)

A wannan diyan wa'ka, Narambada kushe ya yi ga halittar dan sarki. A zamantakewa ta yau da kullum fadin kunnuwa ba dole ne ya kasance wani abin magana ba. A bagiren sarauta kuwa, komai kankantar abu yana iya zama babba, kuma abin kushewa.

3.2.3 Mugun Hali

Hali yana nufin wani wani yanayi ko dabi'a ko salon rayuwar mutum game da yadda yake gudanar da lamura da fahimtar al'amura da mu'amalantar al'umma da sauransu. Gusau, (2010 p. 3) ya bayyana cewa: "Dabi'a halaye ne wadanda mutane suke yi a daya dayansu, kuma a kan fahimci kowane mutum da irin hali nasa daban da wani." Ado, (2017 p. 2) ya yi karin bayani game da kalmar *dabi'a* da cewa: "... halayya ce ta mutum wadda yake nunawa har a fahimci ko shi wane." A cikin halaye akwai kyawawa akwai kuma munana. Ga abin da Narambada ya ce:

Gidan ga mutum hudu ba su sarauta,
Da *sambalto* da *satoto*,
Sai wanga na ukku *kazami*,

Na cikon hudu dinsu *azuji*,
(Narambada: Shiri bajimin Mamuda...)

A fahimtar Bunza, (2009 p. xxvii), "*Sambalto* da *Satoto* su duka wawaye ne." Wawa shi ne mutumin da hankalinsa da wayonsa suka karanta, suka kasa kai gwargwadon shekarunsa. Sarauta d'aukar nauyin jama'a ne, don haka rayuwar talakawa duka tana karkashin kulawar sarki. Bahaushe yana son sarkinsa ya zama mai kaifin basira da hangen nesa, ba wawa ba.

Dangane da kasanta kuwa, Abdulkadir da Kurawa (2023 p. 167) sum bayyana cewa "*Kazami*, na nufin maras tsafka. Kazanta rauni da rashin kaifin basira da ha'inci da kyuya sune suke kawo ta. Idan mutum ya zamo kazami a tufafi da abinci da muhalli alamua ce da ke nuna yana da kazantar hali da raunin imani." A bisa wannan, kasanta hali ne marar kyau.

3.2.4 Reni/Raini

'Raini' ko 'reni' shi ne mayar da mutum ba komai ba, wato karkantacce marar wani tasiri ko kuhimmin gurbia cikin al'umma ko dangane da wani al'amari. Yadda Bahaushe yake girmama sarkinsa, zai yi kyamar a samun wata kafa wadda za ta sa a raina shi. Idan kuwa aka samu raini ya shiga tsakanin sarki da yaransa, to sai darajat sarkin ta ragu a idon Bahaushe, har ya yi masa zambo, kamar yadda wannan makadi ya yi:

Amma shi ko ad da dama-dama
Ga wani sarki na ta kumburi da yara nai,
Sun sha ma shi hura.
(Sa'idu Faru: Koma shirin daga na Bubakar, Gamda'aren Alkali wan maza.)

Kai hannu kan kayan sarki ya nuna raini da rashin tsoron hushin sarki. Kumburi (fushi) kawai, ya nuna raunin da sarki yake da shi wajen yin hukunci.

3.2.5 Talauci

Bahaushe yana son sarki mai wadata. A mahangar Bahaushe, yana danganta talauci da karkanci, don haka yana ganin kasawa ce gun sarki ya zama maras abin hannu. Makadi ya nuna hakan a wannan dan wa'ka:

Ga wani Sarki ba shi da *zagi*,
Kuma sannan bai da *guzuri*,
Garin rogo dai su kai ta ci da *guru*,
Kowane na aza ruwa.
(Sa'idu Faru: Koma shirin daga na Bubakar, Gamda'aren Alkali wan maza)

Zagi shi ne mai shigewa gabon dokin sarki idan an yi hawa. Rashin *zagi* a gun sarki yana nuna sarkin ba shi da dokin hawa ko kuma ba shi da wadatar da zai d'aukar nauyin wanda zai ri'ka yi masa *zagi*. A daya bangaren kuma, rashin *guzuri* yana nuni ga talauci. Haka kuma cin *garin rogo* da *guru* (kulikuli ko karago), maimakon wani nau'in abinci da ya dara wannan daraja, ya sake fito da talaucin sarkin da aka yi wa zambo.

Wannan dan wakar ma nuni yake yi da aibin talaucin sarki:

Ga wani *gumberun* uban kasa
Da yara nai wajjan guda hudū.
Ga wani sambolon uban kasa,
Da yara nai wajjan guda hudū,
Ba ko mai suturak kwabo hudū,
Ya hita mota ya yi tagumi,
Da kwandon dunya yay yi guzuri.
(Sa'ido Faru: Koma shirin daga na Bubakar,
Gamda'aren Alkali wan maza)

Kalmar *gumbe* tana nufin '*gajeren mutum*'. An ambaci siffar ne don zambon ya kara muni, a fito da talaucinsa. Talaucin ne ya sa har aka kiddiddige yaransa hudū, don a nuna ba shi da wadatar da zai iya dfaukar nauyin sama da haka. Rashin wadatar ya bayyana a darajar tufafinsu da guzurinsu na *dunya*. *Dunya* ko *dinya* itaciya ce mai kananan 'ya'ya bakake masu zaki da ake ci ko a yi madfi da su.

4. SAKAMAKON BINCIKE

Binciken nan ya fahimci cewa, sarki yana samun matsayi na yabo a al'adance a yayin da yake da wasu siffofi na kamala a hali da kuma zati. Halayen sun shafi adalci da karamci. A bisa wannan dalili ne ma makadan Hausa suke siffanta sarakuna ta hanyar amfani da kalmomi irin su *darzaza* da *garnakaki* da *ruwan wankin daudā* da *alfijir* ko *gamzaki* da *giwa* da sauran sunaye da suke nuna kasaita da buwaya. Bugu da kari, sarki uba ne ga talakansa, har ma da 'ya'yansa da za su zo nan gaba (shi talakan). Sarki yana iya ba shi riga da abinci da gona sannan ya yi masa aure, kuma ya ba shi gidan da zai zauna. Ko bayan wadannan, zai kuma ba shi tsaro. Wani mutum na daban (talaka) yana iya mallakar ire-iren wadannan halaye da siffofi nagartattu, amma ba su da tasiri kamar na sarki.

Daga mahangar makadan Hausa, binciken ya fahimci cewa Hausawa suna son sarki ya zamo muzakkari ba tsoho ba. Tsufa rauni ne a jiki da kuma tunani. Idan sarki ya kasance tsoho yana iya bayar da umarni a shashantar saboda an san zai manta sakamakon tsufa. Haka kuma, yana iya cewa a yi abu kaza, a dfauka gigin tsufa ne.

A bangare daya kuwa, binciken ya gano cewa ana jingina aibi ne ga magautan sarki, kamar fadawa ko wani sarki mai ja da wanda ake yi wa yabo. Sakamakon haka, zambon da za a yi gare su zai zamo yabo ga sarkin da ake kodawa kasancewar an kakkabe masa abin da aka yi musu zambo game da shi. Komai karancin aibu da yake tattare da halaye ko zatin sarki yana iya kasancewaa babban al'amari musamman yayin da makada suka kambama shi da ruruta shi.

5. KAMMALAWA

Ko da ma dai, adabi madubi ne ko hoton hango rayuwar al'umma. Ciki har da mu'amalarsu da tunani da fahimtarus dangane da lamura daban-daban da suka shafi

rayuwarsu. Wannan takarda ta hango wani bangare na fahimtar Hausawa dangane da sarki da sarauta. An yi amfani da mahangar wakokin baka domin fahimtar tunanin Hausawa dangane da matsayin sarki musamman abin da ya shafi abubuwan da suke daga masa kima da wadanda suke rage masa daraja. Lallai Hausawa suna matukar darajanta sarki da sarauta a inda aka fito ta yadda har ake sa ran sarki ya kasance isasshe ba ragagge ba a fannin halayya da cikar zatin halitta. Wannan ya kasance sabanin sauran mutane gama-gari (talakawa) da ba dole ba ne wata karamar nakasa da take tattare da su ta kasance abin daga ido a kalla. Lallai a tunanin Hausawa game da sarkinsu ya yi daidai da kalaman Makada Mu'azu Dan Alalo Kayauki, a inda yake cewa:

"Darajar kaza gashinta,
Darajar makadi sarki nai."

(Makada Mu'azu Dan Alalo Kayauki, Katsina:
Mainasara dibgau, Cigari Ummaru mai
Turawa)

MANAZARTA

- Abdulkadir, D., & Kurawa, H. M. (2023). Munanan halaye da tasirinsu a rayuwar Hausawa: Nazari daga wakokin Narambadā. *Biram Journal of Contemporary Research in Hausa*, 160–171. SLUK Printing Press. ISSN 2992-6173.
- Ado, A. (2017). *Ra'o in bincike kan al'adun Hausawa*. Kanki Classical Media Enterprises.
- Ahmad, M. A., & Magaji, F. A. (2023). Hali zanen dutse: Zayyanar kyawawan halayen sarakuna a wasu wakokin Musa Dankwairo. In *Studies on the poetic dynasty of Musa Dankwairo Mai Turu Kanen Makada Kurna Maradun* (pp. 623–630). The Department of Nigerian Languages, Bayero University, Kano. ISBN 978-978-798-880-0.
- Alhassan, H., & Wasu. (1982). *Zaman Hausawa* (Bugu na biyu). Islamic Publications Bureau. ISBN 978-247-025-2.
- Aminu, N. (2013). *Tunanin Bature a wajen Hausawa: Waiwaye a kan adabin azancin magana na Hausa*. Ahmadu Bello University Press Limited. ISBN 978-125-426-2.
- Bakura, A.R. & Sani, A-U. (2022). Kishi a bakin makadan baka. *South Asian Research Journal of Arts, Language and Literature (SARJALL)*, 4(2), 45-57.
www.doi.org/10.36346/sarjall.2022.v04i02.002.
- Bakura, A.R. & Sani, A-U. (2023). Gudummawar sarakuna wajen bunkasa ilimi a Nijeriya ta Arewa. *Tasambo Journal of Language, Literature, and Culture*, 2(1), 98-106.
www.doi.org/10.36349/tjlc.2023.v02i01.012.
- Bello, G. (1976). Yabo, zuga da zambo a wakokin sarauta. In *Harsunan Nijeriya*.
- BirninMagaji, I. M. (2023). Makada Ibrahim Narambadā a fadojin Kasar Hausa. In *Proceedings of the International Conference on Ibrahim Narambadā Tubali* (pp. 118–129).

- Bungudu, H. U., & Tsafe, B. A. (2023). Halin mutum a wakokin Narambada. In *Proceedings of the International Conference on Ibrahim Narambada Tubali* (pp. 167–173).
- Bunza, A. (2009). *Narambada*. Ibadan Islamic Publishers Centre Limited.
- Bunza, A. M. (2023). Diyan sarauta a tafashen makada Musa Dankwairo. In *Studies on the poetic dynasty of Musa Dankwairo Mai Turu Kanen Makada Kurna Maradun* (pp. 511–520). The Department of Nigerian Languages, Bayero University, Kano. ISBN 978-978-798-880-0.
- Danhassan, F. A. (2024). Tubalin yabon mata a wasu wa'okin Alhaji Musa Dankwairo. *Tasambo Journal of Language, Literature, and Culture*, 3(2), 219–224.
<https://doi.org/10.36349/tjlc.2024.v03i02.028>
- Danmaigoro, A. (2013). Karimcin sarakuna a cikin littafin *Rewan Bagaja*. In *Rewan Bagaja in Perspectives* (pp. 529–540). Institute of Research and Studies Department of African Languages, Cairo University. ISBN 978-125-481-5.
- Dunfawa, A. A. (2004). Zuga a wa'okin fada. *Algaita Journal of Current Research in Hausa Studies*, 3(1). Benchmark Publishers Limited.
- Gaya, M. A., & Wasu. (2023). Nason halayen sarakunan Kasar Hausa a wasu wa'okin makada Musa Dankwairo. In *Studies on the poetic dynasty of Musa Dankwairo Mai Turu Kanen Makada Kurna Maradun*, 632–639. The Department of Nigerian Languages, Bayero University, Kano. ISBN 978-978-798-880-0.
- Gusau, S. M. (2001). Wakar Gogarman Tudu ta Ibrahim Narambada a mazubin nazari. *Algaita Journal of Current Research in Hausa Studies*.
- Gusau, S. M. (2015). *Mazhabobin ra'i da tarke a adabi da al'adu na Hausa*. Century Research and Publishing Limited.
- Sa'id, B., Karaye, M., Yalwa, L. Danladi, Daba, A. H., Bichi, A. Y., Rufa'i, A., Kafin Hausa, A. U., Sani, S., & Musa, A. (2006). Kamusun Hausa Cibiyar Nazarin Harsunan Nijeriya, Jami'ar Bayero, Kano.
- Sani, Y. S. (2023). Ambaton kyauta a wasu wa'okin Ibrahim Narambada Tubali. In *Proceedings of the International Conference on Ibrahim Narambada Tubali* (pp. 394–399).
- Sarkin Sudan, I. A. (2023). Taubansantakar Narambada da 'yayan sarakuna. In *Proceedings of the International Conference on Ibrahim Narambada Tubali* (pp. 55–61).
- Sufi, A. H. (1993). *Musan kammu*. Mai Nasara Press.
- Uba, A. (2017). Kwatanta al'adun wasu masarautun Hausawa da na Yarbawa (Ph.D thesis). Bayero University, Kano.
- Umar, M. B. (1987). Dangantakar adabin baka da al'adun gargajiya. Tofa Commercial Press.
- Usman, M. Y., & Usman, H. S. (2023). Yanaye-yanayen sarakuta a wasu wa'okin Ibrahim Narambada. In *Proceedings of the International Conference on Ibrahim Narambada Tubali* (pp. 255–259).
- Yahaya, I. Y., & Wasu. (1992). *Darussan Hausa don manyan makarantun sakandare* (Littafi na 2). University Press Plc. ISBN 978-249266-4.
- Yahaya, I. Y., & Wasu. (1992). *Darussan Hausa don manyan makarantun sakandare* (Littafi na 3). University Press Plc. ISBN 978-249227-2.
- Yola, M. M. (2023). Wasu al'adun sarakunan Hausawa a wa'okin Narambada. In *Proceedings of the International Conference on Ibrahim Narambada Tubali* (pp. 154–159).

Cite This Article: Halima Mansur Kurawa & Abu-Ubaida Sani (2025). Matsayin Sarki a Idon Bahaushe: Tsokaci Daga Wasu Wa'okin Baka (The Status of Sovereigns in the Eyes of the Hausas: Insights from Selected Oral Songs). *East African Scholars J Edu Humanit Lit*, 8(1), 1-7.
